

والد مرحوم مولوی نظر محمد عرف خان مولوی سے وانا میں حاصل کی۔

آپ ہر وقت دینی تعلیم کے حصول میں مصروف رہتے، اس جذبہ تعلیم کو پایہ تکمیل تک پہنچانے کے لیے مختلف علاقہ جات کا سفر کیا، پہلے پہل علم کی تحصیل کے لئے 1948ء میں کانئیرم کا سفر کیا اور وہاں مختلف قسم کی دینی کتابیں پڑھیں، اس کے بعد دو سال ضلع بنوں کے ایک گاؤں تیزیری بیڑان خیل میں گزارے اور وہاں صرف ونحو کی مشہور کتابیں پڑھیں اس کے بعد نونچی قبیلہ کے گاؤں ظالم دلو خیل میں مولانا محبت اللہ صاحب کی مسجد میں اصول فقہ اور نحو کی دیگر کتابیں پڑھیں، آخر کار 1951ء میں والد صاحب کے مشورے پر پاکستان کے مشہور دینی مدرسہ قاسم العلوم ملتان میں داخلہ لیا اور دورہ حدیث تک اس مدرسہ میں تعلیم حاصل کی۔ الغرض 1955ء میں آپ کی فراغت اسی مدرسہ قاسم العلوم سے ہوئی اور دورہ حدیث کے امتحان میں نمایاں پوزیشن حاصل کی۔

مولانا صاحب کے بچپن کے زمانہ میں پورے وزیرستان میں صرف چند تعلیم یافتہ حضرات تھے، اس کے علاوہ تعلیم کا نام و نشان تک نہ تھا، مستند علماء کرام میں صرف مولانا ٹھٹھال الدین اور مولانا غلام اللہ تھے، اگرچہ کچھ دیگر مستند علماء کرام بھی موجود تھے، لیکن ان کا تعلق وزیر قوم سے نہ تھا۔ مولانا نور محمد کی برکت سے آج پورا وزیرستان علم کی عظیم نعمت سے مالا مال ہے، تمام قبائل میں یہ قبائلی علاقہ (جنوبی وزیرستان) ہر لحاظ سے ترقی پذیر ہے، سینکڑوں کی تعداد میں اسلامی مدارس و اسکول و کالج قائم ہیں اور تقریباً یہ علاقہ تعلیمی لحاظ سے خود کفالت کی طرف گامزن ہے، اس سلسلہ میں مولانا نور محمد نے کافی عرصہ سے اپنے عظیم مدرسہ دارالعلوم وزیرستان وانا میں دینی و عصری دونوں علوم کو لازماً قرار دیا ہے اور اس کے پیش بہا فوائد سامنے آچکے ہیں اور آ رہے ہیں، اب تک ہزاروں کی تعداد میں اس مدرسہ سے طلبہ کرام فیضیاب ہو چکے ہیں اور فیضیاب ہو رہے ہیں، گویا کہ مولانا نور محمد کا مدرسہ تمام دیگر علاقائی مدارس کے لئے ایک بنیاد کی حیثیت رکھتا ہے۔

مولانا نور محمد صاحب کی مشہور تصانیف: (1) جدید فقہی رسائل و مسائل (2) علوم الانبیاء اور تفسیر کائنات (3) داڑھی کے دینی و دنیاوی فوائد (4) جہاد افغانستان (5) رمضان شریف میں انجکشن لگوانے کا حکم (6) زکوٰۃ و عشر کے معرکہ آراء مسائل (7) اسلامی انقلاب اور جہاد اسلام (8) ایضاح المقال فی رویۃ الہلال (9) منشیات کی تباہ کاریاں (10) شجر کاری کے فوائد شریعت اور سائنس کے آئینہ میں (11) مشترکہ خاندانی نظام اور شرعی حجاب (12) جمہوریت عقل و نقل کے آئینہ میں۔

بہر حال زندگی کوئی بھی شعبہ ایسا نہیں، جس میں مولانا صاحب کی خدمات روز روشن کی طرح عیاں نہ ہوں، اللہ تعالیٰ آپ کے برکات و تقیامت پورے علاقہ بلکہ پورے اہل اسلام پر جاری و ساری رکھے۔ آپ کی مغفرت فرمائے اور سینات سے درگزر فرمائے۔ آمین

مولانا احسان اللہ ہزاروی کا ساخدا ارتحال: مؤرخہ 20 ذی الحجہ 1431ھ کو ممتاز عالم دین، سابق ایم پی اے جمعیت

علمائے اسلام سندھ حضرت مولانا احسان اللہ ہزاروی داغِ مفارقت دے گئے۔

حضرت مولانا نے تحریک ختم نبوت سمیت مختلف تحریکوں میں اسلام اور وطن کی خاطر اپنی توانائیاں صرف فرمائیں اور ہر حال میں حق کا ساتھ دیا۔ صدر وفاق المدارس سمیت دیگر علمائے کرام نے آپ کی وفات پر تعزیت کرتے ہوئے آپ کی وفات کو پاکستان اور اہل پاکستان کے لیے ایک عظیم سانحہ قرار دیا۔

حضرت مولانا اور ایس صاحب کا انتقال: فاضل دارالعلوم دیوبند، شیخ الاسلام حضرت مولانا حسین احمد مدنیؒ - کراگرہ حضرت مولانا اور ایس صاحب 21 ذی الحجہ 1431ھ کو حیدرآباد میں انتقال کر گئے۔

حضرت مولانا اور ایس صاحب، صدر وفاق المدارس العربیہ پاکستان حضرت مولانا سلیم اللہ خاں صاحب مدظلہ کے ہم درس اور رفقاء میں سے تھے۔ آپ کی وفات پر مختلف اہل علم نے رنج و غم اظہار کرتے ہوئے آپ کی وفات کو ایک عظیم سانحہ قرار دیا ہے۔

شیخ القرآن حضرت مولانا ولی اللہ کاکلمرامی کی وفات: ممتاز عالم دین شیخ القرآن مولانا ولی اللہ کاکلمرامی سیکورٹی فورسز کی زیر حراست شانگلہ کے علاقہ پورن میں انتقال کر گئے۔ آپ نے 80 سال کی عمر پائی۔ آپ ملک کی عظیم دینی درس گاہ جامعہ دارالعلوم کراچی کے فاضل اور مفتی اعظم پاکستان مفتی محمد شفیع صاحبؒ، شیخ القرآن مولانا غلام اللہ خانؒ اور حضرت مولانا سلیم اللہ خان صاحب مدظلہ کے شاگرد تھے۔ مولانا مرحوم نفاذ شریعت کے پر جوش داعیوں میں سے تھے، اس کے لیے ان کی جدوجہد مثالی تھی۔ آپ پر امن طریقہ سے ملک میں شریعت کا نفاذ چاہتے تھے۔ آپ نے ملک بھر میں دینی سرگرمیوں کے ساتھ ساتھ سماجی اور وفاقی سرگرمیوں میں خوب بڑھ چڑھ کر حصہ لیا اور گراماں قبور خدمات سرانجام دیں۔ علمائے کرام اور سیاسی و سماجی رہنماؤں نے آپ کی وفات پر گہرے غم اور دکھ کا اظہار کرتے ہوئے آپ کی وفات کو ایک عظیم نقصان قرار دیتے ہوئے کہا ہے کہ پاکستانی عوام وطن عزیز میں نفاذ شریعت کے ایک پر جوش داعی اور رہنما سے محروم ہو گئی۔

آپ گذشتہ دو برس سے سیکورٹی فورسز کی حراست میں تھے، جہاں بالآخر یکم محرم الحرام 1432ھ کو آپ نے داعی اجل کو لبیک کہا اور ابدی سفر پر روانہ ہو گئے۔ اللہ رب العزت آپ کی مغفرت فرمائے اور آپ کی وفات سے پیدا ہونے والے خلا کو پُر فرمائے۔ آمین

یہ اس دور کا المیہ ہے کہ علمی شخصیات رفتہ رفتہ رخصت ہوتی جا رہی ہیں اور ان کی جگہ لینے افرادِ خال خال ہیں۔ ادارہ ان تمام حضرات کے غم میں برابر کا شریک ہے۔ اللہ تبارک و تعالیٰ سے دعا ہے کہ ان تمام مرحومین علمائے کرام کی کامل مغفرت فرمائے، ان کی سینات سے درگزر فرمائیں، اہل خانہ اور متعلقین کو صبر جمیل عطا فرمائے۔ آمین

☆.....☆.....☆